

سنڌي ادب ۾ سنڌي سماج جي عڪاسي

سنڌي وياڪرڻ ۾ ’قومي‘ لفظ صفت آهي، جنهن جي نسبت قوم سان آهي. قوم جون ٻه معنائون آهن، هڪ محدود ۽ ٻي وسيع. محدود معنيٰ ۾، ماڻهن جي گروه، هڪ فرقي، هڪ نسل ۽ هڪ ذات جي ماڻهن کي اجتماعي طور تي قوم چيو ويندو آهي. پر وسيع ۽ جديد معنيٰ ۾ هن لفظ جي معنيٰ مختلف ٿئي ٿي. اسان جڏهن قوم جو لفظ استعمال ڪريون ٿا ته چئون ٿا ته پاڪستاني قوم يا جاپاني قوم وغيره، ته انهيءَ جي معنيٰ آهي، ”اهڙن ماڻهن جو گروه جو تاريخ، عقيدو، زبان، زندگيءَ ۾، طرز عمل ۽ طور طريقن ۾، نه صرف گهرو واسطو، رکندو هجي، پر اهو گروه جنهن جا ماڻهو هڪ محدود، زمين جي خطي ۾ هڪ حڪومت، هڪ قانون ۽ هڪ آئين جي تحت رهندا هجن ۽ زندگي بسر ڪندا هجن. اصل مقصد به اهوئي آهي ته هڪ طرف انهن جي گڏيل (اجتماعي) تاريخ هڪ هجي، انهن جي حڪومت، انهن جو قانون ۽ انهن جو آئين هڪ هجي، پر انهن جي محدود زمين جي خطي ۾، ٻوليون مختلف هجڻ جي باوجود انهن وٽ هڪ اهڙي زبان هجي، جيڪا سڀني علائقن ۾ ڳالهائي وڃي ۽ سمجهي وڃي. قوم جي صف جي لاءِ هڪ فرانسيسي مفڪر ريتان جو چوڻ

آهي ته:

”قوم دراصل هڪ روح آهي، هڪ روحاني اصول جو نالو

آهي. جنهن جو هڪ قدم ماضيءَ ۾ هجي ۽ هڪ حال ۾ هجي.

هڪ طرف اها يادن جي گڏيل ۽ تواني ميراث جي مالڪ هوندي
 آهي ته ٻئي طرف هڪ ٻئي سان گڏ رهڻ جي خواهش رکندي
 آهي" (۱)

انهيءَ ڪري قوم هڪ عظيم اتحاد جو نالو آهي، جيڪا
 قربانيءَ جي جذبي سان، پنهنجي ذات کي معاشري جي وسيع تر مفادن
 تي قربان ڪرڻ سان وجود ۾ اچي ٿي. اهڙي قربانيءَ جو مظاهرو ماضي
 ۾ ڪيو ويو هجي ۽ جنهن جي لاءِ اڄ، اڳ کان به وڌيڪ قربانيءَ لاءِ
 تيار هجڻ ۽ گڏيل زندگيءَ جي عمل کي جاري رکڻ جي رضامندي. اهڙي
 ئي گهري خواهش، جي ڪڪ مان ئي حقيقي معنيٰ ۾ قوم جنم وٺي ٿي.
 اهڙيءَ ريت جيتريون گهڻيون ۽ گهريون خصوصيتون ڪنهن معاشري ۾
 موجود هونديون آهن، ايتروئي اهو معاشرو جاندار، مضبوط ۽
 مستحڪم يا پائيدار هوندو آهي.

قوم لفظ جي معنيٰ سمجهڻ سان اسان کي اها ڄاڻ ملي ٿي ته
 ان جو گهرو ۽ سنئون سڌو واسطو عمل ۽ فڪر جي طريقي سان آهي ۽
 انفرادي توڙي اجتماعي طور تي ان جو تعلق ثقافت سان هوندو آهي.
 ثقافت جو تعلق فردن ۽ معاشري جي انهيءَ عمل سان هوندو آهي، جنهن
 جي وجود ۾ اهو فڪر، عقيدو، نظريو يا خيال شامل هوندو آهي ۽
 جنهن تي اهو معاشرو ۽ ان جا فرد يقين رکن ٿا. انهيءَ ڳالهه جو مطلب
 اهو ٿيو ته:

"فڪر، عقيدو، نظريو يا خيال ثقافت جي روح جا نالا آهن
 ۽ عمل ان جو جسم آهي. عمل جو اثر فڪر تي پوي ٿو ۽ فڪر
 جو عمل تي، ٻئي هڪ ٻئي کي بدلائڻ به ٿا ۽ زماني جي
 تقاضائن جي مطابق ملائين به ٿا. جڏهن فڪر ۽ عمل جو اهو
 تعلق ڪمزور ٿئي ٿو، تڏهن معاشرو جيڪي چوي ٿو، ڪري نٿو
 ۽ جيڪو نٿو چوي اهو ڪري ٿو. اهڙيءَ حالت ۾ اهو زوال ڏانهن
 رخ رکي ٿو" (۲)

سڄيءَ دنيا جي سڀني ثقافتن ۽ تهذيبن جو مطالعو به اهوئي
 چوي ٿو ته وڏين وڏين ثقافتن جي زوال جو سبب به اهوئي آهي. زنده

ثقافت هميشه زندگيءَ سان گڏ بدلجندي رهي ٿي. انهيءَ تبديليءَ جي عمل مان گذرڻ جي ڪري، ان ۾ هر وقت بدلجندڙ زندگيءَ سان اکيون ملائڻ ۽ زندگيءَ جي مسئلن جي حل ڪرڻ جي قوت هميشه وانگر برقرار رهي ٿي. اها تبديلي ان جي فڪر ۽ عمل جي دائري جي اندر ئي هوندي آهي.

بي ڳالهه ته ثقافت هڪ نسل کان ٻئي نسل ڏانهن منتقل ٿيندي رهندي آهي. جڏهن هڪ نسل پنهنجي ثقافتي روايت کي ٻئي نسل ڏانهن منتقل ڪري ٿو ته هو پنهنجي زماني جي تقاضائن مطابق انهن ۾ نوان عنصر شامل ڪري يا پراڻن عنصرن ۾ تبديلي ڪري ٿو. ثقافت مستقل به هوندي آهي ۽ بدلجندي به رهندي آهي.

ٽين ڳالهه اها آهي ته زندهه ثقافت ڪنهن به هڪ فرد، جماعت يا طبقي جي ملڪيت نه هوندي آهي، پر اها سڄي معاشري جي ملڪيت هوندي آهي. جنهن ۾ عام ۽ خاص، امير ۽ غريب، اعليٰ ۽ ادنيٰ سڀ شامل هوندا آهن.

چوٿين ڳالهه اها ته ثقافت ۾ زبان ۽ ادب، علم سائنس، موسيقي، مصوري، فن تعمير، راندين روين، شادي مرادي جون رسمون، کائڻ پيئڻ جا طور طريقا، سياسي ۽ تعليمي نظام، معاشي؛ مادي قدر، سڀني جي پويان، فڪر عقيدو، اخلاق ۽ اخلاق جو نظام هوندو آهي، جيڪو هن کي عملي سطح تي اهڙي صورت عطا ڪري ٿو، جنهن ۾ عقيدو ۽ اخلاق هميشه موجود هوندا آهن.

هر ثقافت ۾ عقيدو ۽ اخلاق جو هڪ مخصوص نظام هوندو آهي ۽ هر معاشره انهيءَ عقيدو ۽ اخلاق جي صورت ۾ پيدا ٿي، پنهنجي ذهني ۽ مادي صلاحيتن جو اظهار ڪندو آهي. اهڙيءَ طرح مختلف معاشري، مختلف عقيدو ۽ مختلف نظام فڪر جا هجڻ جي ڪري بنيادي طور تي مختلف هوندا آهن. اهڙيءَ طرح ڪو معاشره سرماييدارانه نظام تي پنهنجي فڪر ۽ اخلاق جو بنياد رکي ٿو ته ڪو اشتراڪي نظام فڪر جي مطابق پنهنجو معاشره ٺاهي ٿو ۽ ڪو اسلامي فڪر تي معاشري کي جوڙي ٿو. جڏهن ڪو عقيدو، ڪو نظام فڪر

نظريو، ڪنهن معاشري کي ٺاهي ٿو ته ان سماج جي ثقافت به ان جي ئي ڪڪ مان ئي جنم وٺي ٿي. اهڙيءَ طرح ثقافت ڪنهن فڪر، ڪنهن عقيدتي، ڪنهن نظام جي عمل ۽ زندگيءَ جي طور طريقي بڻجڻ جي مجموعي صورتن جا نالا آهن.

سماج ۽ ثقافت ٻئي ارتقا پذير آهن، جيڪڏهن ڪنهن قوم يا سماج ۾ صدين گذرڻ کان پوءِ به ساڳيو سماجي ماحول قائم رهي ٿو ته ائين چئبو ته ان ملڪ، قوم يا سماج جي تاريخ اڳتي نه وڌي سگهي آهي. تاريخ جو اڳتي وڌڻ جيئن رڳو تاريخن يا سالن ۽ صدين جي تبديليءَ سان واسطو نه ٿو رکي. تيئن ان جو رڳو حڪومت ۽ حاڪمن جي تبديلين سان به واسطو نه هوندو آهي پر حڪومت ۽ حاڪمن جي تبديلين سان سماجي ۽ ثقافتي تبديليون به بدلجن ٿيون، ته ان قوم جي تاريخ به اڳتي وڌي ٿي.

ڊاڪٽر تنوير عباسي پنهنجي ڪتاب ۾ ان نقطي جي وضاحت هن ريت ڪري ٿو ته:

”جنهن ملڪ، قوم توڙي سماج ۾ تڪڙيون تڪڙيون تبديليون اچن ٿيون، ان ۾ ثقافتي تبديليون پڻ تڪڙيون تڪڙيون اچن ٿيون. اهڙيءَ طرح اها قوم توڙي اهو سماج، ارتقا جا ڏاڪا تڪڙا تڪڙا طئي ڪن ٿا. شاعر، اديب، سياستدان ۽ ڏاها (Intellectuals) ان تبديليءَ جي ذهني رهنمائي ڪن ٿا.“^(۲)

ڪنهن به قوم يا قبيلي جا هڪ کان وڌيڪ فرد پاڻ ۾ گڏ رهن ته اهڙي رهن جي طريقي کي ان قوم جو سماج چئبو آهي.

ڊاڪٽر الهداد ٻوهيو سماج جي وصف بيان ڪندي لکي ٿو ته:

”گروه جو بنياد فرد واحد تي ٺاهي، پر جوڙي تي آهي. ڇو ته فرد واحد پنهنجي فطرت ۽ سڀاءُ جي خيال کان ساٿيءَ جو محتاج آهي. هيءُ ڳالهه سماجن جي تاريخن ۾ وڏي اهميت واري آهي. اهو جوڙو جنهن جو بنياد سات (Company) تي آهي. سو وڏي خاندان ٿئي ٿو ۽ پوءِ ان مان هڪ گروهه ٺهي ٿو ۽ اهڙيءَ

ريت اهو گروه نسلي جڏو سمجهيو وڃي ٿو ۽ اهڙي ريت گروه جو وڏو ٿي وڃڻ سماج جو بنياد وجهي ٿو.“ (۴)

فرد به هڪڙو جسمر آهي، جنهن ۾ اندروني طور تي ڪي جسماني ۽ دماغي علامتون ٿين ٿيون. هرڪو فرد ڄمڻ وقت هڪ فرد آهي. پر اهو جنهن وقت هڪ سماج جو فرد بڻجي ٿو ته هن کي فرد نه پر شخص (Person) چئجي ٿو. شخص کي ان وقت سماج ۾ هڪ گروهي درجو ملي ٿو. هن کي شهرت ملي ٿي، هن کي ڪردار ملي ٿو، وڏي ڳالهه ته هن کي اها خبر پوي ٿي ته هو پنهنجي ٽولي وارن ۾ ڪهڙو مقام رکي ٿو ۽ هو پنهنجي همعصرن ۾ ڪهڙو درجو رکي ٿو. اڪيلي سر فرد جو وجود محال آهي، هو سماج جي مشاهدي لاءِ به ڪا اهميت ڪانه ٿو رکي، پر ساڳي حالت، سماج جي به آهي. ان حالت ۾ سماج جو ڪوبه وجود ڪونهي، جنهن حالت ۾ اهو فردن سان تعلق ئي نٿو رکي.

فرد هڪ ئي سماج ۾ رهندڙ ماڻهو ٿين ٿا. اهي سماج جي يڪجهتيءَ جي ڪري پاڻ ۾ هڪ ٻئي سان ڪن لاڳاپن قائم ڪرڻ لاءِ ٻڌل ٿين ٿا. اهي لاڳاپا سندن جدا جدا عملن جي صورت ۾ نروار ٿيندا رهندا آهن ۽ انهن جي صورت، هر ڪلچر ۾ نرالي هوندي آهي. پر انهن جو پس منظر يا انهن جو محرڪ هڪ ئي ڪلچر ۽ هڪ ئي سماج ٿيندو آهي.

محترم محمد ابراهيم جويو لکي ٿو ته:

”انسان- فرد ۽ اجتماع جي سموريءَ ترقيءَ جو سبب ۽ مظهر دولت جي پيداوار آهي. دولت مادي ۽ روحاني، ان سڄي پيداوار جا ڪارگر جزا يا پرزا ٿي هوندا آهن. پورهيو، وسيلو ۽ تنظيم. جيڪي پڻ مادي ۽ روحاني يعني جسماني ۽ ذهني نوع جا هجن ٿا ۽ انهن جي وجود ۾ جو ۽ استعمال جو واسطو خود انسان سان هوندو آهي. انهيءَ ڪري انساني ترقيءَ ۽ تعمير لاءِ بهرحال انسان ئي ذميدار رهي ٿو ۽ نه ٻي ڪا هستي يا قوت.“

محمد ابراهيم جويو صاحب اڳتي لکي ٿو ته:

”پورهيو ۽ وسيلن جي آسان ۽ سفل استعمال لاءِ انسانن جو پهريون تنظيمي قدم، يعني ٻن ياهن کان وڌيڪ فردن جي ٻڌي يا گڏيل ڪم جي ڪوشش، انساني سماج جي تعمير جو بنيادي پٿر بڻيو، ۽ ائين ڪڙم يا ڪٽنب مان ٿيندي، قبيلائي منزل تي جڏهن دولت يا ان جي پيداوار جي ڪارگر جزن مان ڪنهن، ٻن يا ٽنهي تي ڪو فرد يا گروهه ڪنهن قدر خلاصو قابض بڻيو ته ائين سماج ۾ طبقات پيدا ٿيا، جيڪي اڪثر ٽي شمار ٿين ٿا، مٿيون طبقو، هيٺيون طبقو ۽ وچون طبقو. ۽ ان سان انساني سماج ۾ طبقاتي چڪتاڻ شروع ٿي، جا تاريخ جي مختلف ادوارن مان گذرندي، اعليٰ صنعتي دور جي سماجواد جي دنيا ۾ گهڻي قدر ختم ٿي چڪي آهي. پر سامراجي دنيا ۾ مٿين سرمائيدار ۽ هيٺين پرولتاري طبقي جي وچ ۾ ۽ اسان وٽ زرعي ۽ ڌنارڪي دور ۾ مٿين سردار، زميندار ۽ گماشتائي، سرمائيدار طبقي ۽ هيٺين غلام هاريءَ ۽ باندِي، پرولتاري طبقي جي وچ ۾ اڄ زوران زور هلي رهي آهي.“^(۵)

اها حقيقت آهي ته هن دنيا ۾ زندگي جو تصور انسان جي وجود سان ئي پيدا ٿيو ۽ انسان حقيقت ۾ انسان تڏهن سمجهيو ويندو آهي، جڏهن هو هڪ انساني جماعت جو فرد هوندو آهي ۽ ڪنهن انساني ماحول جي پيداوار هوندو آهي. اهڙيءَ طرح انسان جي زندگي اجتماعي پس منظر کان علحده نٿي ڪري سگهجي. هر ڪنهن فرد جي زندگيءَ کي جماعت ۽ ماحول، سماج جي نظر ۾ ناهي به ٿو ۽ بگاڙي به ٿو. تنهن ڪري سندس زندگيءَ جو مدار سماج ۽ ان جي ماحول تي آهي.

ماحول ۽ سماج هر انسان جي زندگيءَ جي پرورش ڪن ٿا، جيڪي هن کي پنهنجي قانونن ۽ اصولن جي سکيا ڏين ٿا. هن کي تهذيب ۽ تمدن کان واقف ڪن ٿا ۽ انسانيت جو شرف بخشين ٿا. جڏهن انسان ۾ انسانيت پيدا ٿئي ٿي، تڏهن هو ٻئي انسان ذات جي خدمت ڪرڻ کي پنهنجو واحد مقصد سمجهي ٿو ۽ پنهنجي ذاتي فائدي

۽ ذاتي خواهشن کي ڇڏي انسان ذات جي ڀلي ۽ خدمت کي پنهنجو مقصد بنائي اڳتي وڌڻ جي جدوجهد ڪري ٿو. اهڙيءَ طرح هو ٻين جي غمن کي پنهنجو غم سمجهي ٿو ۽ غم ۽ خوشيءَ جو اهو احساس هن ۾ ماحول ۽ معاشري ۾ زندگي بسر ڪرڻ ڪري پيدا ٿئي ٿو. هو جڏهن پنهنجي معاشري جي اخلاقي ۽ تهذيبي قدرن کي انسانيت جي معيار کان ڪرندو ڏسي ٿو يا معاشري ۽ ماحول جي ڪري زندگين کي تباهه ٿيندو ڏسي ٿو، تڏهن انهن جي خلاف پنهنجي خيالن جو اظهار ڪري ٿو ۽ اهڙيءَ طرح هو سماج ۽ ان جي ماحول مان ڪافي ڪجهه ڏسي وائسي ٿو، پروڙي ٿو ۽ پرائي ٿو. هو جيڪي ڪجهه سڪي ٿو سو سڀ سماج جي پيدائش ئي هوندو آهي ۽ سماج لاءِ هوندو آهي. پر انسان جي خاص خوبي اها به آهي ته هر شخص ڪن خاص خيالن، جذبن، احساسن ۽ لاڙن جو مالڪ هوندو آهي. هر ڪنهن کي پنهنجا خيالات ۽ جذبا آهن، جيڪي در حقيقت انهيءَ جي تجربن ۽ مشاهدن جو تاثر هوندا آهن. اها انساني فطرت آهي ته هو جيڪي محسوس ڪندو آهي، تنهن جو اظهار ڪرڻ چاهيندو آهي ۽ هو ڪندو به آهي ۽ پنهنجيءَ ڳالهه کي ٻين تائين پهچائيندو به آهي ۽ پهچائي سگه ٿو.

اها هڪ مڃيل حقيقت آهي ته علم، ادب ۽ سماج جو گهرو تعلق رهيو آهي. هر قوم جو علم ادب ان جي ثقافت جو حصو ۽ سماج جو آئينو هوندو آهي ۽ ان جي سماجي زندگيءَ جي عڪاسي ڪندو آهي.

سماج ڪيترن ئي طريقن سان علم ادب تي اثرانداز ٿئي ٿو. قوم جو طبقاتي ڍانچو، اقتصادي نظام، سياسي تنظيم ۽ ان جي مختلف ادارن جي اهڃاڻن جا ڀرتو علم ادب ۾ نمايان هوندا آهن. ان کان سواءِ ان قوم جا خيالات، جذبات، تصورات، اميدون ۽ امنگ، تاريخي احوال ۽ ڏند ڪٿائون وغيره، ان قوم جي علم ادب ۾ ظاهر هوندا آهن. سماجي زندگيءَ جي دائري اندر ڪا به اهڙي شئي نه هوندي آهي، جنهن جو اظهار، ان جي علم ادب ۾ نه ٿي سگهي. دراصل علم ادب

مان اهو ڪجهه ظاهر ٿيندو آهي، جيڪو ان جي ماحول ۽ ان جي سماج ۾ ئي هوندو آهي.

هر سڌريل سماج کي پنهنجو ادب هوندو آهي، جنهن جو گهرو تعلق سماج جي سٽاءَ سان رهندو آيو آهي. سماج جي ترقي توڙي سماج جي تباهي ان قوم جي ادب مان پرکي سگهجي ٿي. اهوئي سبب آهي جو هر قوم جي سماجي تاريخ جي معلومات ان جي ادب مان پوندي آهي ۽ اها ڄاڻ ٿيندي ته ڪهڙي مصنف جي وقت ۾ سماج جا اهم مسئلا ڪهڙا هئا. ان جي چؤطرف جي فردن جو رخ ڪهڙو هو. اهڙيءَ طرح سان هيءَ دعويٰ بلڪل سچي ثابت ٿئي ٿي ته علم ادب قوم جو آئينو آهي، جنهن ۾ ان جا مختلف روپ ۽ پهلو پروڙي سگهجن ٿا.

هر دور جو ادب، ان دور جي سماجي، سياسي ۽ اقتصادي حالتن کان هميشه متاثر رهيو آهي. ٻين لفظن ۾ هيئن چئبو ته هر دور جو ادب، ان دور جي سياسي، سماجي، اقتصادي حالتن جي تصوير هوندي آهي. ان ۾ ان دور جو عڪس هوندو آهي. حقيقت بياني هوندي آهي، ۽ ان دور جي سماجي ماحول جو اهڃاڻ هوندو آهي.

سماج ۾ جڏهن به ڪا تبديلي محسوس ڪئي ويندي آهي، تڏهن ان جو اظهار خودڪارانه طور تي ان جي علم و ادب ذريعي ئي ٿيندو آهي. ڪي ماڻهو انهيءَ تبديليءَ جي فائدي ۾ هوندا آهن ته ڪي انهن جي مخالفت ۾، ته ڪي وري ان تبديليءَ کي قبول ڪرڻ لاءِ مجبوري ڏيکاريندا آهن. اهڙيون سڀ ڳالهيون ان وقت جي علم و ادب ۾ ظاهر هونديون آهن.

سنڌي سماج جيتوڻيڪ هڪ قديم ترين سماج آهي، پر ان جا قدر ماحول ۽ وقت سان متبا رهيا آهن. پراڻا قدر، نون قدرن کي جاءِ ڏيندا آهن. اهڙيءَ طرح سنڌي سماج ۾ ڪڏهن به جمود نه رهيو آهي. منجهس هر دور ۾ تبديليون اينديون رهيون آهن. جنهن جو ثبوت آمريءَ جي ڌڙي، ڪوٽڏيجيءَ، هڙاپا ۽ موهن جي دڙي جي ماڻهن جي سماج ۽ سماجي مطالعي. پنيور ۽ برهمڻ آباد. ڪاهوءَ جي ڌڙي.

سنڌين جي نل مان لذل سامان جي مطالعي ۽ ماڻهن جي رهڻي ڪهڻي وغيره مان ملي ٿو.

ڊاڪٽر غلام علي الانا صاحب لکي ٿو ته:

”سنڌ ۾ انسان ذات جي ارتقا جا ڪئين ثبوت مليا آهي. جن مان پٿر جي دور جي انسان جي سماج، آباديءَ جي ابتدا، ارتقا ۽ پٿرن مان ٺهيل هٿيارن ۽ اوزارن، اهڙيءَ طرح کاڌي جي تلاش ڪندڙ ۽ خوراڪ گڏ ڪندڙ انسانن (Food Collecting)، ڍنڍن جي ڪنارن ۽ درياءَ جي ڪنڌيءَ تي آباديءَ جي ابتدا، زراعت وغيره جي ڳهڻي معلومات ملي ٿي.“^(۶)

ڊاڪٽر الانا صاحب اڳتي لکن ٿا ته:

”پٿر جي اوائلي دور وارو انسان ننڍن ننڍن ٽولن ۾ جبلن جي اوت ۾ رهندو هو، کاڌي جي تلاش ۾ سرگردان رهندو هو. ان دور جي انسانن جو کاڌو وڻن جا ميوا ۽ ڪچڙيون پاڙون هوندو هو. هو جانور شڪار ڪري ان جو گوشت کائيندو هو.“^(۷)

ماهرن جي راءِ موجب پٿر جي دور جو انسان ڪافي سمجهه رکندو هو. ان جيئن خاطر کي وسيلو به اختيار ڪيا هئا. انهن وسيلن مان هڪ وسيلو پٿرن مان مختلف قسم جا اوزار ٺاهي، پنهنجي گذر معاش لاءِ جتن ڪرڻ هو. اهڙيءَ ريت جيئن جيئن وقت گذرندو ويو، ان انسان جون ضرورتون وڌنديون ويون، تيئن تيئن هو نيون شيون ايجاد ڪندو هو ۽ زنده رهڻ لاءِ نوان نوان جتن ڪندو ويو. گویا پنهنجي روزانه زندگيءَ ۾ بتدریج ڪيئي تبديليون آڻيندو ويو. روهڙيءَ جي ٽڪريءَ، ننگ، ٿرڙو، ڪوٽڏيڇي، هڙاپا ۽ موهن جي دڙي جي معاشري مان پٿرن جي اوزارن، هڏن جون شيون، لوهه جي سامان، مٽيءَ جي برتنن کان سواءِ ٻيو به ڪافي سامان جهڙوڪ:

مڇي ڦاسائڻ جون ڪنڊيون ۽ پالا، ٽر ڪمان مليا آهن، انهيءَ سامان جي اڀياس کان پوءِ چئي سگهجي ٿو ته سنڌو ماڻھو ۾ رهندڙ انسان ۲۵۰۰ ق. م تائين سماج جي اهڙيءَ منزل تائين پهچي چڪو هو، جو ان کي ماهرن طرفان سڌريل، تهذيب، سڌريل معاشري وارو انسان تسليم ڪيو ويو.“^(۷)

”ان دور جو انسان اگهاڙو ڪو نه گهندو هو، پر هو ڪو لباس پائيندو هو. هو ڪپڙو اڻڻ ڄاڻندو هو، هو ماهر ڪاريگر هوندو هو، ڪنڀارڪي ڌنڌي، لوهارڪي ڌنڌي، ڪورڪي ڌنڌي، رنگريزيءَ جي ڌنڌي، ماهيگيريءَ ۽ تجارت توڙي واپار ۾ ڪافي ترقي ڪري چڪو هو.“^(۸)

اهڙيءَ ريت سنڌي ادب پنهنجي دور جي اقتصادي، معاشي ۽ سماجي حالتن کان متاثر ٿي، ان مطابق بدلجو، ارتقا پذير رهيو آهي. سنڌي ادب جي تاريخ مان معلوم ٿئي ٿو ته سنڌي زبان جو ادب، پنهنجي هر دور جو جديد ادب رهيو آهي. هر دور ۾ حالتن پٽاندڙان ۾ نوان آئي آهن، نوان لاڙا ۽ نوان رجحان پيدا ٿيا آهن.

علم ادب زندگي جو تفسير ۽ حياتيءَ جو آئينو آهي. علم ادب زندگيءَ جي حقيقت آهي ۽ هڪ سچي تصوير آهي. سنڌي ادب جي ڳانڍاپن جي انهيءَ جوڙجڪ هن کان ٻاهر نه آهي، سنڌي زبان ۾ تخليق ڪيل هر دور جو ادب سنڌي سماج جي سچي تصوير آهي، عڪاسي آهي.

سنڌي سماج ۾ وقت جي رائج قدرن جي تبديليءَ جي رفتار سست رهي آهي. اهي سماج ۽ تاريخي تبديليون حڪمران طبقي جي اقتدار لاءِ خطرناڪ هونديون آهن. قدامت پسند ماڻهن لاءِ هر تبديلي مذهب جي خلاف هوندي آهي. عام ماڻهوءَ جي ذهن ۾ نه ايتري وسعت هوندي آهي جو انهن تبديلين ۾ هو پنهنجو روشن مستقبل چمڪندو ڏسي سگهي. ان روشن مستقبل جي تصور کي حقيقت جو روپ ڏيڻ لاءِ هن کي پنهنجي سچي زندگيءَ لاءِ ڪمزور ماڻهو نه پر همت وارا، مضبوط ماڻهو گهرجن، جن جي سچي حياتي مسلسل جدوجهد ڪرڻ

آهي. جيئن شاهه سائين فرمائين ٿا ته:

جا جيبي تان جل، ڪانهي جاءِ جلڻ ري،

تتيءَ ٿڌيءَ هل، ڪانهي ويل وهڻ جي.

(سُر حسيني)

سنڌي سماج ۾ عدل و انصاف جي ادارن جو هميشه فقدان رهيو آهي. اسان جي ڪمزوريءَ کي سنڌي سماج جي وڏي ۾ وڏي ڪمزوري سمجهون ٿا ۽ اهائي ڪمزوري آهي، جنهن جي ڪري سنڌي سماج اڄ سوڌو پٺتي پيل سماج آهي. انهيءَ کان سواءِ اسان جي سماج ۾ گهڻو طبقو اڄ به ان پڙهيل ۽ جاهلن جو آهي. جن جا فيصلا ۽ سوچون غلط ۽ جذباتي هونديون آهن. هنن وٽ تعليم جي ڪمي آهي. جنهن ڪري اهو گهڻو پوئتي پيل آهي. اهڙيءَ ريت سنڌي ماڻهو معاشي طور پٺتي پيل آهن. هنن وٽ نه گهڻو پئسو آهي ۽ نه ئي ڪنهن ڌنڌي، روزگار يا ڪاروبار ۾ لڳل آهن. هو زميندارن ۽ وڏيرن، سرمائيدارن ۽ ڪامورن جا محتاج آهن. انهيءَ ڪري هو انهن جي ئي ڏسيل راهه تي، سندن ئي حڪمن تي هلن ٿا، جنهن ڪري هو صحيح ۽ غلط ۾ تميز نٿا ڪري سگهجن. هنن کي دماغ ۽ ذهني طور تي به مفلوج ۽ پٺتي پيل ڪيو وڃي ٿو. هنن وٽ نه نيون سوچون آهن ۽ نه ئي ميڊيا جا وسائل آهن.

محمد ابراهيم جويو صاحب سنڌي سماج جي ڪمزوري بيان

ڪندي لکي ٿو ته:

”سنڌي سماج، اهو پوئتي پيل ۽ غلام سماج آهي، سو انهيءَ معنيٰ ۾ هڪ ڪرندڙ وڏيرا شاهي، يڪ .رو، شاهوڪار شاهي، بينڪي سماج. هاڻي ان جا ماڻهو ۽ ان جا اڳواڻ پنهنجي سماجي جدوجهد جو ڪهڙو مقصد مقرر ڪري سگهن ٿا. جيڪڏهن اهوئي ته هيءَ سندن پوئتي پيل ۽ غلام سماج اڳتي وڌي پاڻ ڀرو ٿئي ۽ سندن ادب کي اهوئي ڪردار يا رول ادا ڪرڻو پوندو، يعني هڪ نجات ڏيندڙ ۽ اڳتي نيندڙ ادب جو رول. نجات ڏيندڙ، ذهني ۽ سماجي پستيءَ مان اڳتي نيندڙ هڪ

خود اعتماد، پراميد ۽ باوقار، سماجي آئيندي ڏانهن، ائين خود ان جو پنهنجو آئيندو به انهيءَ ئي انداز ۽ انهيءَ ئي معيار جو ٿيو آهي. بلڪه اهو سنڌي سماج جي باشعور اديبن، عالمن ۽ سماجي اڳواڻن جو ئي فرض آهي ته پنهنجي ادب جي انهيءَ علم دوست فڪر آفرين، انسان شناس ۽ ترقي پسند رخ کي مستحڪم ڪن ۽ ان کي انهيءَ ئي راه تي اڳتي وڌائين، ڇو ته ان جي آئيندي جي راه اهائي آهي ۽ ان جو آئيندو نجات، امن ۽ سلامتي جي انهيءَ ئي منزل سان ڳنڍيل آهي. جيڪڏهن اها راه وڃي”^(۱)

افسانوي ادب، علم و ادب جو هڪ مکيه ۽ اهم حصو رهيو آهي. ادب جي هن شعبي جي هر صنف ۾ چاهي اهو ناول هجي، افسانو هجي يا ڊرامو يا شاعريءَ، ۾ جن به ڳالهين جو ذڪر ڪيل آهي يا ڪيو ويندو آهي. تن جو واسطو سنڌي يا اڻ سڌيءَ طرح سان سماج سان ئي هوندو آهي. اها ٻي ڳالهه آهي ته مختلف دورن ۾ جيئن سماجي قدر ۽ لاڙا بدليا رهيا آهن، تيئن علم ادب ۾ به تبديلي ايندي رهي ٿي. هتي سنڌي علم ادب جي ڪن صنفن ۾ سماجي عڪاسيءَ جي باري ۾ مختصر ذڪر پيش ڪجي ٿو. انسان گهڻي حقيقت برداشت نه ڪندو آهي. هيءَ ڪري انهيءَ کي ناول ۾ تبديل ڪيو ويو آهي، يا انهيءَ کي ٿورو مختلف ڪري پيش ڪيو وڃي ٿو. انهيءَ لاءِ ته متان ان کي سڌيءَ طرح برداشت نه ڪري سگهجي، تنهنڪري اڻ سڌيءَ طرح ۽ سٺي نموني ۾ انهيءَ کي برداشت ڪرايو وڃي ٿو. ساڳئي مقصد کي (E.M.Foster) هن ريت ٿو بيان ڪري ته:

”جيڪڏهن اسان جي هڪ ٻئي سان گهرائپ آهي ته وقت جي گذاري تائين آهي ۽ جيڪڏهن هڪ ٻئي جي مڪمل معلومات آهي ته اهو فريب آهي، جيڪڏهن اسين چاهيون به ته عام زندگيءَ ۾ جيڪو اسين هڪ ٻئي کي سمجهي نه سگهون. نه اسين هڪ ٻئي کي بي نقاب ڪري سگهون، پر ناول ۾ پڙهڻ جي دلچسپيءَ سان گڏوگڏ ماڻهن کي مڪمل طرح سچائي سگهون

ٿا. هن ۾ زندگيءَ جي مونجهارن جو حل ڏنل هوندو آهي. انهيءَ لحاظ کان ناول تاريخ کان وڌيڪ سچو ۽ حقيقي آهي ڇو ته هن ۾ شهادتن کان وڌيڪ معلومات ڏنل هوندي آهي. جيڪا اسين پنهنجي آزمودي جي ڪري ڄاڻون ٿا. ”(۱۰)“.

ناول نگار ناول ۾ جيڪي ڪجهه پيش ڪري ٿو، اهو سندس ماحول ئي هوندو آهي. جنهن ۾ هڪ طرف وقت جي عڪاسي ڪري ٿو ۽ ٻئي طرف حالتن جي ڪڙائي ۽ ڪوٺائيءَ تي تنقيد ڪري ٿو. جيڪا وقت جي حالتن جي گهرج هوندي آهي. ڊاڪٽر غلام حسين پٺاڻ پنهنجي ٿيسز، سنڌي ناول جي تاريخ ۾ وڌيڪ وضاحت سان لکي ٿو ته:

”ناول نگار پنهنجي سماج جي حالتن کي هر طرف کان پرکيندو آهي. ڪٿي هڪ سياستدان وانگر رهنمائي ڪري ٿو. ڪٿي اقتصاديات جي ماهر وانگر پنهنجا رايو ڏئي ٿو. ڪٿي وري نفسيات جي ماهر وانگر ذهني مونجهارن کي سلجھائڻ جي ڪوشش ڪري ٿو ۽ ڪٿي سماجي ڪارڪن وانگر سماجي حالتن جو جائزو وٺي ٿو.“ (۱۱)

هر سماجي مسئلي کي ناول نگار اهڙي انداز ۾ پيش ڪندو آهي جو نه فقط اهو مسئلو دلچسپ معلوم ٿئي، پر سماج ۾ ڪنهن نه ڪنهن طرح اصلاح به آڻي. انهيءَ ۾ هن جو مقصد انسانيت جي خوين کي فروغ ڏيڻ هوندو آهي ۽ هو فقط انسانن جي همدرديءَ جو مبلغ هوندو آهي.

ناول نگار ڪنهن قانون يا ڪنهن سماجي اصول کي انسانيت کان مٿي نٿو سمجهي. ناول نگار انسان دوست هوندو آهي ۽ انسانيت سندس اصول ۽ مقصد هوندو آهي. اهڙيءَ طرح ناول نگار انساني حقيقت کي ئي پنهنجي ناول جو موضوع بڻائيندو آهي.

افسانو علم ادب جي هڪ اهم صنف آهي. افسانه نگار پنهنجي فن ۾ زندگيءَ جو عڪس پيش ڪندو آهي. هو سماج جي ڇاڻ رکندڙ آهي ان نقطه نگاه کان هو سماجي مسئلن کي نمايان ڪري پڙهندڙن جو توجهه ڇڪائيندو آهي.

افسانه نگار جيئن ته سماج جو ئي هڪ فرد آهي، تنهن ڪري هن جو مقصد فقط اهو هوندو آهي ته اهڙين ڳالهين جو اظهار ڪري، جيڪي پڙهندڙ جي روزانه زندگيءَ سان واسطو رکنديون هجن. هو هڪ طرف سماجي ڄاڻ رکندڙ فرد هوندو آهي ته ٻئي طرف علم نفسيات جو ڄاڻو به. جيئن ته سماجي نفسيات جو ڄاڻو هڪ پارڪو وانگر پنهنجي ڪم ڪري ٿو ۽ سندس پرک هيٺ هونئن به ته جيتوڻيڪ انساني زندگيءَ جو هڪ پهلو اچي سگهي ٿو. پر اهو پهلو ٻين پهلوئن سان به گهاتي نموني سان ڳنڍيل هوندو آهي. ان ڪري هن کي سڀني بنيادي مسئلن بابت معلومات حاصل ڪرڻي پوندي آهي. اهڙيءَ طرح سماجي نفسيات بنيادي طور پوري فرد جي اقتصادي، سياسي، معاشرتي ۽ ٻين سماجي لاڙن ۽ تنظيمن سان تعلق رکي ٿي.

افسانه نگار ڪنهن فرد جي جائزي وٺڻ وقت هن جي تهذيب، تمدن، ريتن ۽ رسمن وغيره سان تعلق رکندڙ علم حاصل ڪندو آهي. ان مان ڪردارن جي عقيدن ۽ روين وغيره جي کيس پروڙ پوي ٿي، جنهن جي مدد سان هو انهيءَ ڪردار جو نمونو ڏيکاري ٿو ۽ هر ڪردار متعلق حقيقتون عقيدن ۽ روين جو ميواڻ هونديون آهن. عقيدا ۽ رويا وري خاندان ۽ ٻين سماج جي حصن مان جنم وٺندا آهن. خاندان پاهرين سماج جي تهذيب ۽ تمدن جي اثر کان خالي نه هوندو آهي، ان ڪري افسانه نگار ڪردارن ۾ خاندان ۽ سماج جي گڏيل اثر کي آڻڻ جي ڪوشش ڪندو آهي. اهڙيءَ طرح افسانه نگار سماج جي فردن جون سنڀالون ۽ مٺاپون، چڱايون ۽ لڳايون، خوبيون ۽ خاميون، پيلايون ۽ برائيون پرکي ٿو ۽ پنهنجن افسانن ذريعي انهن کي ظاهر ڪري ٿو.

هر سماج جي فردن جي زندگي مافوق الفطرت نه هوندي آهي، بلڪ هر سماج طرفان هن جون جوابداريون ۽ هن جا حق واضح ڪيل هوندا آهن. سماج جا ٺاهيل اصول هر فرد جي قدر کي مقرر ڪرڻ لاءِ هوندا آهن. افسانه نگار انهن چڱاين ۽ لڳاين جي نه رڳو خارجي اثر کي پرکيندو آهي، پر هيءَ انهيءَ جي ان حد تائين به پهچي ويندو آهي.

جنهن کي انسان جو اندر چوندا آهن، جيڪو تهه در تهه آهي. جيڪڏهن ڪنهن فرد تي سماجي قانونن جي مدد سان ڪا پابندي مڙهي ويندي آهي، جيڪا انسانيت جي اصولن جي خلاف هوندي آهي ته اها افسانه نگار جي اڳيان نسوري ناانصافي هوندي آهي ۽ هو ان جي خلاف احتجاج ڪندو آهي.

اهڙيءَ ريت سنڌي ڊرامن ۾ سنڌ جي روزمره جي زندگيءَ ۽ سماجي مسئلن جو ذڪر ڪيل آهي. سنڌي ڊراما سنڌي زندگيءَ جو وستار آهي ۽ سنڌي سماج جي حقيقي تصوير ۽ چٽو عڪس آهي. ڊراما نگار سماج سڌار جي حيثيت ۾ سماجي مسئلن جي نشاندهي ڪري ٿو. هن جا موضوع سنڌ، سنڌ جا ماڻهو ۽ سنڌي سماج جي روزمره جا مسئلا پڻ آهن. ڊاڪٽر غلام علي الانا صاحب پنهنجي مقالي ۾ سنڌي سماج ۾ سنڌي ڊراما نگار جيڪي مسئلا بيان ڪيا آهن، انهن جو نچوڙ پيش ڪندي هي مسئلا بيان ڪيا آهن. اهي مسئلا پوري سنڌي سماج جا مسئلا آهن. جيئن ته:

”تقدير جو فلسفو، سماجڪ ڪشمڪش جو فلسفو، ڌيٽي لپٽيءَ جو مسئلو، جيئري تي جيئري شاديءَ جو مسئلو، تنگ دل ماڻهن ۽ نئين زماني جي آزادي پسند جوانن جو مسئلو، بڪ ۽ بيروزگاري جو مسئلو، پيار جي شاديءَ جو مسئلو، وڻشيانن ۽ سندن عاشقن جو مسئلو، ججن، وڪيلن ۽ ڪورٽن جا مسئلا، شراب نوشيءَ مان خرابين جو مسئلو، رشوت، رسائي ۽ لايي جا مسئلا، ڪامورن جا قهر، قومي آزادي، هندو مسلم ايڪتا، بنا شادي محبت ڪرڻ مان نڪتل خراب نتيجا، پوڙهن جو ننڍين نئين سان پڙڻجڻ، ماڻي جي ماءُ جو ورتاءُ جا مسئلا، زميندارن جا ظلم، ڪلبن ۾ ويندڙ عورتن جا مسئلا“ (۱۲)

۽ اهڙا ٻيا به ڪيترائي مسئلا جيڪي مختلف ڊراما نگار پنهنجن ڊرامن ۾ پيش ڪري رهيا آهن. مثلاً: چوڪرين کي تعليم ڏيارڻ، چوڪرين کي ڦلن مٺ وڪڻڻ، بدو يا پيت لکي ڏيڻ، قرآن سان حق بخشائڻ ۽ ضرر ناري وغيره جهڙن مسئلن يا موجوده دور جي

معاشي ۽ اقتصادي حالتن جي ڪري پيدا ٿيندڙ مسئلن، بڪ بيروزگاري، وغيره کي پنهنجن ڊرامن ۾ پيش ڪيو آهي.

سنڌي سماج جي عڪاسي علم و ادب جي نشري صنفن ناول، نفاڻي يا ڊرامي کان سواءِ شاعريءَ جي صنفن ۾ به عڪاسي ڪئي ويئي آهي. هتي اٺون صرف سنڌيءَ جي چوٽيءَ جي شاعرن جي ڪلام مان ڪجهه مثال پيش ڪنديس. جن پنهنجي ڪلام ۾ سنڌي سماج جي ڪيترن ئي پهلوئن جي عڪاسي پيش ڪئي آهي، هنن شاعرن به سنڌي نثر نويسن وانگر سنڌ جي هر مسئلي کي پيش ڪيو آهي ۽ هنن به هر ممڪن ڪوشش ڪئي آهي ته سنڌي سماج جي انهن مسئلن کي ختم ڪري سگهجي، پر هر ڪنهن پنهنجو پنهنجو نظريو پيش ڪيو آهي.

شاه عبداللطيف ڀٽائي سيد خاندان ۾ پيدا ٿيو، پر هن پنهنجي وقت ۾ رائج سماجي قدرن کي قبول نه ڪيو. هن ذات پات ۽ اوج نيچ جي هٿرادو ويڇن کي ختم ڪرڻ لاءِ ڪوشش ڪئي. هن محنت ڪندڙ هارين نارين، ڪمين ڪاسين کي عزت لائق سمجهيو. سندس خاص پيغام برابري، مساوات، قرباني، پيار ۽ محبت هو.

شاه سائينءَ جو دور افراتفريءَ ۽ وڻ پڪڙ جو دور هو. سنڌ تي حملا ٿيندا رهيا، حملہ آورن سنڌ کي تلف و تاراج ڪرڻ جي ڪوشش ڪئي. سنڌ جي ماڻهن کي ڦريو ۽ لٽيو ويو، قتل عام ڪيو ويو. ان وقت سنڌ جو ماڻهو اڀالو، ويچارو ۽ نڌڪو هو. هنن ۾ ظاهر ظهور نه وڙهڻ جي طاقت هئي ۽ نه ئي وري منجهن ايتري تنظيم هئي جو حملي ڪندڙن جو سنئون سدو مقابلو ڪري سگهن. ان وقت شاه سائين هوئي ممڪن سمجهيو ته اشارن ۽ ڪنارن ۾ ڪنارن ۾ ماڻهن سان ڳالهائجي، مثلاً: پاڻ فرمائي ٿو ته:

ڪڏهن پئجي ڪن ٿي، ڪڏهن تجي وات،

ڪڏهن تجي ڪات، ڪڏهن تجي پڪرو. (سر سئي آبري)

شاه لطيف ان وقت جي مايوسيءَ، پریشانيءَ ۽ غير يقينيءَ وارين حالتن ۾ اميدن جا ڏيڻا پايا. هن انهن ماڻهن کي همت،

خوداعتماديءَ جو سبق سيکاريو. هن ان وقت جي عام ماڻهوءَ کي جيڪو ڏٺو، پيڙهيل، چيپاڻيل، چيٽاڙيل ۽ ويچارو هو، ان کي سمجهائيندي چوي ٿو ته:

اک الٽي ڌارون، ايتسو عام سين،

جي لهوارو لوڪ وهي، تون اوچو وه اوڀار،

منجهان نوج نهار، پر پٺيرو پرينءَ ڏي. (سر آسا)

شاه سائين جي اخلاقي قدرن ۾ وطن جو هر ماڻهو چاهي اهو ڪير به هجي، ڪهڙو به هجي، پيار ۽ محبت جي لائق آهي. غلاميءَ جو موت مھڻو آهي ۽ پٺسي، سون ۽ دولت جي لالچ ۾ اچي، پنهنجي وطن ۽ هر وطن سان غداري ڪرڻ وڏو گناه آهي.

سپريان جي ترهي ٻڏين هٿ مَ لاءِ،

سپيان تان چُنڊياءَ، اسان تو اڪاريو.

مطلب ته شاه سائين سنڌي سماج جي هر پهلوءَ جي عڪاسي ڪئي آهي. هن هارين نارين، غريب، پورهيت، لوهڙ، ڪنڀار، واڍي، رازي، رنگريز، ڪٽي، ڌوپي ۽ مهاڻن وغيره جي غربت ۽ سماجي حالتن جي عڪاسي ڪئي آهي. انهيءَ سان گڏوگڏ هو سنڌي عورتن جي عزت ۽ عزم، هن جي اخلاق ۽ ڪردار هن جي قرباني ۽ وفاداري کي پڻ پيش ڪيو آهي.

موجوده دور ۾ شيخ اياز سنڌي شاعريءَ ۾ اهم مقام رکي ٿو. هن جو فڪر ڌرتي ۽ ڌرتيءَ تي رهندڙ ماڻهن مان جلا حاصل ڪري ٿو. هو غم زندگيءَ جي بجاءِ غم دوران کي ترجيح ڏئي ٿو. اياز ذاتي غمن ۽ سورن جو روڻو نٿو روئي، ڇاڪاڻ ته سندس زندگي به سنڌيءَ وقف هئي. انڪري هو اجتماعي مسئلن کي کڻي ٿو. اهوئي سبب آهي جو سندس شاعريءَ ۾ خاص طور سندس نظمن ۾ انقلاب پسنديءَ جو پيغام نظر اچي ٿو.

ورهاڱي کان پوءِ استحصال پسند ۽ موقعي پرست ماڻهن کي موقعو ملي ويو، جيڪي حڪومت ۽ پيداوار جي ذريعن تي قابض ٿي ويا ۽ ڦرلٽ ڪندا رهيا، ملڪ ۾ استحصال پسند طبقو، اعليٰ

بيوروڪريٽ، ڪارخانيندار ۽ ٻيا، واضح صورت ۾ سامهون آيا. جن وڏيرن، جاگيردارن، پيرن ۽ ٻين جو ڀرپور ساٿ ڏنو ۽ جنهن جو نتيجو اهو نڪتو جو معاشري جي طبقن ۾ قوت وڌيڪ وسيع ٿيندي ويئي. غريب، غريب تر ۽ امير امير تر ٿيندو ويو. اهڙن مسئلن شيخ اياز کي محنت ڪش ماڻهن، مزدورن، هارين ۽ پيڙهيل عوام جي حمايت ۾ قلم کڻڻ تي مجبور ڪيو. اياز جي دل ۾ اها سڄي اذيت ۽ پيڙا سنڌ ۽ سنڌي ماڻهن جي حوالي سان وڌيڪ نمايان ٿي ويئي. مثال طور هو فرمائي ٿو ته:

هي گيت لهوءَ جي لڙڪن جا، هي گيت سلهاڙيل سڏڪن جا،
 هي گيت اڏاڻل ڳيرن جا ۽ آنڊيءَ ۾ آڪيرن جا،
 هي گيت بڪايل ٻارن جا ۽ مستقبل جي تارن جا،
 درد ماندن جا مزدورن جا ۽ ڪيتي ڪيتي ڪورن جا.
 شيخ اياز 'مزدورن جي ٻار' جو گيت نالي هڪ اهڙو نظم لکيو
 هو، جنهن ۾ هن هڪ مزدور جو ٻار ڏيکاريو آهي، جيڪو بڪ ۾ پاه
 ٿيل آهي. اهو ٻار پنهنجي پيءُ سان گڏ ڪارخاني ۾ وڃي ٿو ۽ اتي ٿلهي
 متاري، وڏي ڀيٽ واري سيٺ کي ڏسي ٿو، جيڪو ويهي ويهي ۽ کائي
 کائي ٿلهو ٿي پيو آهي. هو پاڻ ڪو به ڪم نٿو ڪري، صرف حڪم
 هلائي ٿو. ان منظر ۾ ٻار جي ذهن ۾ ڪيترائي سوال جنم وٺن ٿا،
 کيس پنهنجو بڪ ۾ پاه ٿيل جسم ۽ سيٺ جو وڏو ڀيٽ، سندس ماءُ
 جو رڻو ۽ گهر ۾ مانيءَ کانسواءِ رکيل ٿڌو ٿڌو، سندس گهر جو منظر،
 سندس پيءُ ۽ ماءُ ۽ سيٺ، سڀ سندس اکين سامهون اچي وڃن ٿا. اهو
 منظر شيخ اياز هن طرح بيان ڪري ٿو:

طرو وڏو ابا جو،

چرو وڏو ابا جو،

رڻو وڏو امان جو،

تڻو وڏو امان جو،

ڀيٽ وڏو سيٺ جو.

طرو وڏو ابا جو ۽ رڻو وڏو امان جو ۾ معصوم ٻار کي پنهنجي

ماءُ ۽ پيءُ جي عظمت نظر اچي ٿي. ٻئي طرف چرو وڏو ابا جو ۽ ڀيٽ

وڏو سيٺ جو ڀر سيٺ جي وڏي پيٽ کي ڏسي ٻار جو ذهن يڪدم
چري ڏانهن هليو وڃي ٿو. چرو بغاوت ۽ تشدد جي علامت آهي. شيخ
اياز اڳتي فرمائي ٿو:

ڳيا ڳيا روٽلا،

کسي ويو ديس جا،

بک بري ديس جي،

نڪ بري سيٺ جي،

پيٽ برو سيٺ جو،

پيٽ برو سيٺ جو،

نيٺ هو سيٺ جو،

پيٽ وڏو ڦاٽندو،

چرو وڏو ابا جو.

امير علي چانڊيو، شيخ اياز جي شاعريءَ جي موضوعن بابت

لکي ٿو ته:

”اياز ڌرتيءَ جي حوالي سان ان ڳالهه جي چٽي وضاحت
ڪري ٿو، ته انسان جو ڪو به ديس نه آهي، سندس ديس
سموري ڌرتي آهي، سموري ڌرتيءَ ڏانهن اشارو ڪري اياز
International Brotherhood جي ڳالهه ڪري ٿو ۽ پاڻ کي
ڪنهن هڪ قوميت سان وابسته نٿو رکي ۽ انسان هٿان انسان
جي جبر و تشدد يعني دهشتگردي جي مذمت ڪري ٿو.“^(۱۳)

او انسان،

او انسان،

ڪنهن کي ٿو مارين،

هيءُ ماڻهوءَ جو ٻچڙو آهي،

هيءُ جو پٽر کان ڏاڍو آ،

ڪونپل کان پي ڪچڙو آ،

او حيوان،

او حيوان،

ڪنهن کي ٿو مارين،

هن جو توسان وڃي به ڪهڙو،

هن جو ديس ته ساڳي ڌرتي،

هي به ته ماڻهو آ تو جهڙو،

او نادان

او نادان

ڪنهن کي ٿو مارين.

اياز جي انسان دوستي جي تقاضائن سان وفاداري شرط اول آهي. هو انسان کي انسان سان وڙهڻ کي نفرت جي نگاهن سان ڏسي ٿو ۽ ان کي ماڻهپي جي اصولن جي خلاف سمجهي ٿو. هو انساني زندگي جي نمونيدار قوتن جو شيدائي آهي. هو ان جي برڪتن مان هر ڪنهن کي مستفيض ٿيڻ جو حق ڏئي ٿو. انسان دوستيءَ جا اهي جذبا اياز جي تاريخي شعور جي عڪاسي ڪن ٿا. ڇاڪاڻ ته هو انساني زندگيءَ جي مصيبتن جو منظر تاريخ جي تنهن ۾ ڏسي چڪو آهي. اياز پنهنجي تمثيلي نظريي ۾ هابيل قابيل جي ڪشمڪش ڏانهن اشارو ڪندي هيئن ٿو فرمائي:

هتي قابيل،

هو هابيل،

ساڳي ڪڪ جا ٻئي رهواسي،

هڪڙو ٻئي جي رت جو پياسي.

هابيل ۽ قابيل انساني سماج جا ٻه ڪردار آهن، جن ۾ مفادن جي جنگ جاري آهي، قاتل ۽ مقتول ٻئي انساني اولاد آهن. پوءِ به هو ٻئي هڪ ٻئي جي خون جا پياسي آهن. اهڙيءَ ريت اياز پنهنجي ڪلام ۾ سنڌ ۾ ڪارو ڪاري خلاف به لکيو آهي. مثلاً هو لکي ٿو ته:

او امان! هو مون کي ڪاري ڪري ماريوندا.

يعني ته اياز پنهنجي ڪلام ۾ سنڌ جي غربت، سنڌ جي سماجي ۽ معاشي بدحالي، نابرابري، مذهبي تنگ نظريءَ، قبيلائي تڪرار کي ۽ دهشتگرديءَ، غريب مسڪين ۽ پورهيت کي، بيت بکي،

انگ اگهاڙي ٻار کي، سنڌي عورت کي جيڪا سادي، سٻاجهي، اٻوجهه، وفادار، قرباني ڏيندڙ، هر حال ۾ هر ڪنهن جي مددگار، هر هڪ تان پنهنجو ساهه قربان ڪندڙ، امڙ، ڌيءَ، زال ۽ پيڻ جي روپ ۾ ان کي ڪاري ڪري ماريڻو رهڻ، ان جو قتل ڪرڻ ۽ ان عورت کي وڪيو وڃي ٿو وغيره. اياز پنهنجي ڪلام ۾ هن طرح بيان ڪيو آهي:

پونءَ نه آئي پانءِ، الا مان اڏري ويندوسانءِ،

روز وڪاڻي، هاءِ نمائي، وينگس وچ بازار،

پنتي موڙ مهار، الو ميان، پنتي موڙ مهار.

اهڙيءَ ريت سنڌي سماج جو هر فرد جيڪو محنتي، جفاڪش ۽ بهادر ۽ سچاڙ ۽ ايماندار آهي. تڏهن به هو اڄ سوڌو بکيو آهي، انگ اگهاڙو آهي، ڊپ، خوف، ڳڻتي ۽ وهم ۾ مبتلا آهي؛ هو اڃان به هن دور ۾ به انهن کان پنهنجي جان ڇڏائي نه سگهيو آهي.

آ گدري جي ڦار امان،

اڄ پورو ماهي چند، اسان کي به بڪ ڏاڍي آهي.

آخر ۾ آئون استاد بخاريءَ جي هن شعر سان پنهنجو مقالو

ختم ڪندس.

هڪ زمين، هڪ آسمان، هڪ گهر هجي،

هڪ امڙ، هڪ پيءُ، هڪ ٿوڻي خدا.

لڪ هٺي پاڻي نه پاڻيءَ کان ڇڄي،

ڇو ٿئي انسان، انسان کان جدا.

حوالا:

- ۱- ڊاڪٽر جميل جالبو؛ قومي ثقافت کي تشڪيل، اڪادمي ادبيات، اسلام آباد، ۱۹۹۰ع، ص ۷.
- ۲- ايضاً، ص ۸.
- ۳- ڊاڪٽر تنوير عباسي؛ شاهه لطيف جي شاعري، نيو فيلڊس پبليڪيشن، ۱۹۸۵ع، ص ۵۵.
- ۴- ڊاڪٽر الهداد ٻوهيو؛ سنڌي ٻوليءَ جو سماجي ڪارج، انسٽيٽيوٽ آف سنڌالاجي، ۱۹۷۸ع، ص ۱۷۶.

- ۵- محمد ابراهيم جويو: ادب، ٻولي ۽ تعليم. سنڌي ادبي بورڊ، ۱۹۹۸ع، ص ۲۵۰.
- ۶- ڊاڪٽر غلام علي الانا: سنڌي ڊرامن جي روشنيءَ ۾ سنڌي سماج جو مطالعو، ٽه ماهي مهراڻ ۴، ۱۹۸۷ع، ص ۵۵. سنڌي ادبي بورڊ.
- ۷- ايضاً، ص ۵۶.
- ۸- ايضاً، ص ۵۸.
- ۹- محمد ابراهيم جويو: ”سنڌي ساهت جو آئيندو، سنڌي ادبي بورڊ، ص ۲۴۸.
- ۱۰- ڊاڪٽر غلام حسين پٺاڻ: سنڌي ناول جي ارتقائي تاريخ، انسٽيٽيوٽ آف سنڌالاجي، ص ۲۰۵.
- ۱۱- ايضاً.
- ۱۲- حوالو نمبر ۶.
- ۱۳- امير علي چانڊيو: شيخ اياز، نئين زندگي، ص ۹۸.